

ច្បាប់

ស្តីពី

វិធានការណ៍ជូនកម្ម និង

បញ្ជីការណ៍ជូនកម្ម



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ព្រះរាជក្រម

យើង

ព្រះបាទសម្តេចព្រះ នរោត្តម សីហនុ វរ្ម័ន
រាជហរិវង្ស ឧតតោសុជាត វិសុទ្ធពង្ស អគ្គមហាបុរសរតន៍
និករោត្តម ធម្មិកមហារាជវិរាជ បរមនាថ បរមបពិត្រ
ព្រះចៅក្រុងកម្ពុជាធិបតី

- បានទ្រង់យល់រដ្ឋធម្មនុញ្ញនៃព្រះរាជាណាចក្រកម្ពុជា ឆ្នាំ ១៩៩៣
- យោងតាមព្រះរាជក្រឹត្យ ចុះថ្ងៃទី ០១ ខែ វិច្ឆិកា ឆ្នាំ ១៩៩៣ ស្តីពីការតែងតាំងរាជរដ្ឋាភិបាលកម្ពុជា
- តាមសេចក្តីក្រាបបង្គំទូលស្នើសុំអំពី សម្តេចនាយករដ្ឋមន្ត្រីទាំងពីរ និងអំពីរដ្ឋមន្ត្រីក្រសួងពាណិជ្ជកម្ម

ប្រកាសអោយប្រើ

ច្បាប់ដែលបានអនុម័តដោយរដ្ឋសភា នៅថ្ងៃទី ០៣ ខែ ឧសភា ឆ្នាំ ១៩៩៥ ស្តីពីវិធានពាណិជ្ជកម្ម និងបញ្ជីពាណិជ្ជកម្ម ដែលមានសេចក្តីទាំងស្រុងដូចតទៅ :

ជំពូកទី ១
បទបញ្ញត្តិទូទៅ

មាត្រា ១.-

ពាណិជ្ជករ គឺជារូបវន្តបុគ្គល ឬនីតិបុគ្គលទាំងឡាយណាដែលធ្វើពាណិជ្ជកិច្ចហើយដែល យកពាណិជ្ជកិច្ចនេះជាមុខ របរខ្លួនជាប្រចាំ ។

ពាណិជ្ជកិច្ចជាសកម្មភាព ទិញលក់ទំនិញ ឬសេវាដែលត្រូវបានអនុវត្តជាប្រចាំក្នុងគោលដៅធ្វើការដោះដូរ និងស្វែង រកចំណេញ ។

មាត្រា ២.-

ច្បាប់នេះចាត់ទុកថា ជាពាណិជ្ជកិច្ចរាល់សកម្មភាព ដែលមានចែងជាអាទិ៍ដូចខាងក្រោម :

- ការទិញដើម្បីលក់ទៅវិញ គិតបញ្ចូលទាំងក្នុងវិស័យអចលនទ្រព្យ
- រាល់សកម្មភាពនៃ សហគ្រាសជួល សហគ្រាសការណកម្ម សហគ្រាសយកកំរៃជើងសារ សហគ្រាសដឹក ជញ្ជូន សហគ្រាសបោះពុម្ពផ្សាយ និងសេវាដទៃទៀត
- ប្រតិបត្តិការនៃធានាគារប្តូររូបិយវត្ថុ
- ការផ្តល់សេវាអន្តរការ សេវាទីភ្នាក់ងារ ការិយាល័យសំរាប់សំរួលកិច្ចការ សេវាវប្បធម៌ និងការចាត់ចែងនូវ ទស្សនីយភាពជាសាធារណៈ
- ប្រតិបត្តិការនៃសហគ្រាសសំណង់ ការទិញ ឬការជួលនាវាដឹកជញ្ជូនក្នុងប្រទេស ឬក្រៅប្រទេស ការដឹក ជញ្ជូន និងការធ្វើបញ្ជូនតាមផ្លូវគោក ផ្លូវទឹក ឬផ្លូវអាកាស
- ការធានារ៉ាប់រង គ្រប់ប្រភេទ
- អាជីវកម្មនេសាទ អាជីវកម្មព្រៃឈើ និងរ៉ែ ។

មាត្រា ៣

ច្បាប់នេះមិនចាត់ទុកថាជាពាណិជ្ជកម្មទេ រាល់សកម្មភាពដែលមានចែងជាអាទិ៍ដូចខាងក្រោម :

- ការផលិតដែលមិនមែនសំរាប់លក់ទៅវិញ
- ការផលិត ឬសេវាទាំងឡាយ ដែលមានលក្ខណៈជាគ្រួសារ
- ការផលិតសិល្បៈសុទ្ធសាធ
- ការបង្កាត់បង្រៀនដោយឯកជនផ្ទាល់ខ្លួន ឬដោយសមាគមស្របច្បាប់

មាត្រា ៤.-

មិនចាត់ទុកថាជាពាណិជ្ជករទេ ផលិតករ សិប្បករ ឬកសិករ ទាំងឡាយដែលធ្វើសកម្មភាពមានលក្ខណៈជា គ្រួសារ ។

មាត្រា ៥.~

បុគ្គលដែលគ្រាន់តែជួយលក់ទំនិញរបស់សហព័ទ្ធខ្លួនដែលជាពាណិជ្ជករ មិនចាត់ទុកថាជាពាណិជ្ជករឡើយ ។

និយោជិតដែលលក់តែទំនិញរបស់ម្ចាស់សហគ្រាសខ្លួនដែលជាពាណិជ្ជករ មិនចាត់ទុកថាជាពាណិជ្ជករឡើយ ។

មាត្រា ៦.~

សហព័ទ្ធនៃពាណិជ្ជករ ត្រូវចាត់ទុកថាជាពាណិជ្ជករដែរ បើសហព័ទ្ធនោះប្រកបរបរ ពាណិជ្ជកម្មដែលមានចុះក្នុងបញ្ជីពាណិជ្ជកម្មដោយឡែក ។

ការយល់ព្រមពីសហព័ទ្ធ ត្រូវមានការចាំបាច់សំរាប់ពាណិជ្ជករនោះ ។

មាត្រា ៧.~

តាមន័យនៃច្បាប់នេះ អនីតិជនមិនអាចជាពាណិជ្ជករបានទេ លើកលែងតែអនីតិជននោះ រួចផុតពីអាណាព្យាបាល ។

មាត្រា ៨.~

សិទ្ធិ និងកាតព្វកិច្ចរបស់ពាណិជ្ជករ ត្រូវស្ថិតនៅក្រោមអំណាចច្បាប់ពាណិជ្ជកម្ម លើកលែងតែមានភស្តុតាងផ្ទុយ ។

មាត្រា ៩.~

សមត្ថភាពប្រកបកិច្ចការពាណិជ្ជកម្ម អាចត្រូវបានចាត់ទុកជាបាត់បង់ដោយមូលហេតុដូចតទៅ :

- ធនក្ស័យ
- សេចក្តីសំរេចរបស់តុលាការហាមឃាត់ការប្រកបកិច្ចការពាណិជ្ជកម្ម
- វិសមិតភាពក្នុងការងារពាណិជ្ជកម្ម និងការងារសាធារណៈ ។

ជំពូកទី ២

ផ្នែកទី ១

**បញ្ជីពាណិជ្ជកម្ម និងក្រុមហ៊ុន
ការកាន់កាប់ និងកម្មវត្ថុនៃបញ្ជី**

មាត្រា ១០.~

នៅការិយាល័យក្រឡាបញ្ជី នៃតុលាការពាណិជ្ជកម្ម មានកាន់កាប់នូវបញ្ជីមួយចុះអត្តលេខនៃពាណិជ្ជករ និងក្រុមហ៊ុនពាណិជ្ជកម្ម ហៅថា "បញ្ជីពាណិជ្ជកម្ម" ។

មាត្រា ១១.~

ក្រឡាបញ្ជីនៃតុលាការពាណិជ្ជកម្ម ទទួលខុសត្រូវក្នុងការកាន់កាប់បញ្ជីនេះក្រោមការត្រួតពិនិត្យរបស់ប្រធានតុលាការ ពាណិជ្ជកម្ម ។

មាត្រា ១២.~

ពាណិជ្ជករ និងក្រុមហ៊ុនពាណិជ្ជកម្មទាំងឡាយដែលមានគ្រឹះស្ថានរបស់ខ្លួនសាខាបុត្រសម្ព័ន្ធ ឬទីភ្នាក់ងាររបស់ខ្លួន នៅព្រះរាជាណាចក្រកម្ពុជាមានកាតព្វកិច្ចចុះឈ្មោះក្នុងបញ្ជីនេះ លើកលែងតែពាណិជ្ជករដែលមិនជាប់ពន្ធលើប្រាក់ចំណេញ

មាត្រា ១៣.~

ត្រូវកាត់ចូលក្នុងបញ្ជីនេះ នូវនិទ្ទេសទាំងអស់ដែលទាក់ទងដល់ពាណិជ្ជករ និងក្រុមហ៊ុនដែលធ្វើពាណិជ្ជកិច្ច ។

ផ្នែកទី ២

ពាណិជ្ជករ ដែលមានគ្រឹះស្ថានដើមនៅកម្ពុជា

មាត្រា ១៤.~

ដប់ប្រាំថ្ងៃយ៉ាងតិចមុនពេលចាប់ផ្តើមបើធ្វើពាណិជ្ជកម្មរបស់ខ្លួន ពាណិជ្ជករត្រូវចុះឈ្មោះក្នុងបញ្ជីពាណិជ្ជនៅការិយាល័យក្រឡាបញ្ជីនៃតុលាការពាណិជ្ជកម្មនៃក្រុងភ្នំពេញដែលខ្លួនធ្វើអាជីវកម្ម ។

ពាណិជ្ជករត្រូវប្រគល់ជូនការិយាល័យក្រឡាបញ្ជីនូវប្រតិវេទន៍មួយធ្វើជាពីរច្បាប់មានចុះហត្ថលេខា ឬស្នាមមេដៃរបស់សាមីខ្លួន ។

ប្រតិវេទន៍នេះត្រូវសរសេរលើលិខិតគំរូមួយដែលក្រឡាបញ្ជីបានផ្តល់អោយ ។ ប្រតិវេទន៍ត្រូវចែងអំពី :

- ១-នាមត្រកូល និងនាមខ្លួនរបស់ពាណិជ្ជករ និងលេខនៃលិខិតអត្តសញ្ញាណរបស់ខ្លួន ។
- ២-នាមប្រើប្រាស់ក្នុងពាណិជ្ជកម្ម ឬរបស់នាម ។
- ៣-ថ្ងៃ ខែ ឆ្នាំ និង ទីកន្លែងកំណើត ព្រមទាំងអាសយដ្ឋានផ្ទាល់ខ្លួន ។
- ៤-សញ្ជាតិដើម ហើយក្នុងករណីដែលសាមីខ្លួនបានទទួលសញ្ជាតិមួយផ្សេងទៀតត្រូវបញ្ជាក់អំពីបែបបទនិង ថ្ងៃ ខែ ឆ្នាំដែលបានទទួលសញ្ជាតិនេះ ។
- ៥-កម្មវត្ថុពាណិជ្ជកម្ម ។
- ៦-ទីកន្លែងធ្វើអាជីវកម្ម និងអាសយដ្ឋានគ្រឹះស្ថាន ឬសាខានៃមូលនិធិពាណិជ្ជកម្មដែលមានទីតាំងនៅព្រះរាជាណាចក្រកម្ពុជា ។
- ៧-ផ្នែកសញ្ញាពាណិជ្ជកម្មនៃគ្រឹះស្ថាន និងហត្ថលេខាគំរូរបស់សាមីខ្លួន ព្រមទាំងស្នាមត្រាគំរូ ។
- ៨-លិខិតអត្តសញ្ញាណរបស់អ្នកតំណាងពេញសិទ្ធិ ដែលទទួលរ៉ាប់រងក្នុងការសុំចុះបញ្ជីពាណិជ្ជកម្ម ។
- ៩-គ្រឹះស្ថានពាណិជ្ជកម្មដែលអ្នកប្តឹងសុំបានធ្វើអាជីវកម្មពីមុន ឬគ្រឹះស្ថានពាណិជ្ជកម្មដែល អ្នកប្តឹងសុំកំពុងធ្វើអាជីវកម្មនៅក្នុងរង្វង់សមត្ថកិច្ចតុលាការពាណិជ្ជកម្មដទៃទៀត ។
- ១០-សេចក្តីប្រកាសដោយសុទ្ធិចិត្តរបស់អ្នកប្តឹងសុំ ថាគ្មានជាប់ទោសព្រហ្មទណ្ឌកិច្ចការពាណិជ្ជកម្ម ។
- ១១-ក្នុងករណីចាំបាច់លិខិតអនុញ្ញាតឱ្យប្រកបមុខរបរ ចំពោះមុខរបរណា ឬចំពោះកម្មវត្ថុ ពាណិជ្ជកម្មណាដែលតម្រូវឱ្យមានសេចក្តីអនុញ្ញាត ។

ក្រឡាបញ្ជីត្រូវចម្លងសេចក្តីក្នុងប្រតិវេទន៍ដូចក្នុងបញ្ជីពាណិជ្ជកម្មដោយប្រគល់ប្រតិវេទន៍នេះ មួយច្បាប់ក្នុងចំណោម

ប្រតិវេនីទាំងពីរច្បាប់ជូនដល់អ្នកប្តឹង សុំចុះឈ្មោះដោយ បញ្ជាក់នៅខាងក្រោមថា "បានចម្លងចូលក្នុងរូងហើយ" ។

មាត្រា ១៥._

ត្រូវចុះក្នុងបញ្ជីពាណិជ្ជកម្ម និងក្រុមហ៊ុនផងដែរនូវ :

- ១-រាល់ការផ្លាស់ប្តូរ និងការកែប្រែទាក់ទងទៅនឹងហេតុការណ៍ទាំងឡាយដែលមាត្រាមុន បានអនុញ្ញាតឱ្យ ចុះក្នុងបញ្ជីពាណិជ្ជកម្ម ។
- ២-សាលក្រម ឬសាលដីកា ដែលសំរេចឱ្យពាណិជ្ជកររំលងលះប្តីប្រពន្ធ ។
- ៣-ប្រកាសនីយប័ត្រតក្កកម្មដែលត្រូវបានធ្វើអាជីវកម្ម ឬសញ្ញាផលិតកម្ម ឬសញ្ញាដែលពាណិជ្ជករប្រើប្រាស់
- ៤-សាលក្រម ឬសាលដីកាតែងតាំងក្រុមប្រឹក្សាជំនួយអមពាណិជ្ជករ ឬសាលក្រម ឬសាលដីកា ឬប្រកាស ហាមឃាត់ពាណិជ្ជករ មិនឱ្យធ្វើពាណិជ្ជកម្ម ព្រមទាំងសាលក្រម ឬសាលដីកាលើកការហាមឃាត់ចេញ ។
- ៥-លិខិតបញ្ជាក់ ឬនិក្ខេប (អ៊ីប៊ូតែក) លើទ្រព្យសំខាន់ៗសំរាប់អាជីវកម្ម ។
- ៦-សាលក្រមប្រកាសធនក្សយ ឬការជម្រះតាមផ្លូវតុលាការ ។
- ៧-អនុប្បទានពាណិជ្ជមូលនិធិ ។

មាត្រា ១៦._

ការចុះនិទ្ទេសខាងលើនេះ ជាភារកិច្ចផ្ទាល់ខ្លួនរបស់ពាណិជ្ជករ ។ ប៉ុន្តែចំពោះករណី ដែលមានចែងនៅក្នុងចំណុច ២៤ និង ៦ នៃមាត្រា ១៥ ក្រឡាបញ្ជីនៃតុលាការពាណិជ្ជកម្ម ឬសាលដីកា អាចចុះសេចក្តីនោះជាបញ្ញត្តិក្នុងបញ្ជីពាណិជ្ជកម្មដែលសាមីពាណិជ្ជករបានចុះឈ្មោះ ។

ផ្នែកទី ៣

ក្រុមហ៊ុនដែលមានទីស្នាក់ការដើមនៅព្រះរាជាណាចក្រកម្ពុជា

មាត្រា ១៧._

ត្រូវចុះក្នុងបញ្ជីពាណិជ្ជកម្ម គ្រប់ក្រុមហ៊ុនដែលមានសកម្មភាពពាណិជ្ជកម្ម ទោះបីបែបបទនៃការបង្កើត និងចិរវេលា របស់ក្រុមហ៊ុនទាំងនោះមានលក្ខណៈបែបណាក៏ដោយ ។

ការចុះឈ្មោះនេះត្រូវធ្វើឡើងដោយបណ្តាធិការ ឬអភិបាលនៅក្នុងខែនៃការបង្កើតក្រុមហ៊ុន និងដប់ប្រាំថ្ងៃមុនកាល បរិច្ឆេទបើកប្រតិបត្តិការពាណិជ្ជកម្ម ។

អ្នកប្តឹងសុំចុះឈ្មោះ ត្រូវផ្តល់ជូនការិយាល័យក្រឡាបញ្ជីតុលាការពាណិជ្ជកម្មនៃទីស្នាក់ការក្រុមហ៊ុន នូវប្រតិវេនី ចំនួនពីរច្បាប់ មានចុះហត្ថលេខារបស់សាមីខ្លួនអ្នកប្តឹងសុំ ព្រមទាំងតំកល់លក្ខន្តិកៈក្រុមហ៊ុនផង ។

ប្រតិវេនីដែលក្រឡាបញ្ជីផ្តល់គំរូជូននោះ ត្រូវចែងអំពី :

- ១-នាមត្រកូល និងនាមខ្លួន របបសនាម របស់សមាជិកក្រុមហ៊ុន ថ្ងៃ ខែ ឆ្នាំ និងទីកន្លែងកំនើត ស្ថានភាព គ្រួសារ និងសញ្ជាតិ ។
- ២-ផ្នែកសញ្ញារបស់ក្រុមហ៊ុន ។

៣-កម្មវត្ថុនៃក្រុមហ៊ុន

៤-ទីកន្លែងទាំងឡាយ ដែលក្រុមហ៊ុននោះមានគ្រឹះស្ថានដើម មានសាខា ឬទីភ្នាក់ងារនៅព្រះរាជាណាចក្រកម្ពុជា ។

៥-នាមនៃសមាជិក ឬតតិយជនដែលមានការអនុញ្ញាតឱ្យគ្រប់គ្រងចាត់ចែង និងចុះចាត់ចែង និងចុះហត្ថលេខាជំនួសមុខក្រុមហ៊ុន ថ្ងៃ ខែ ឆ្នាំ និងទីកន្លែងកំណើតនៃអ្នកទាំងនោះ ។

៦-ដើមទុនរបស់ក្រុមហ៊ុនប្រភពដើមទុន និងចំនួនទឹកប្រាក់ ឬវត្ថុមានតម្លៃដែលផ្តល់ដោយសមាជិកភាគហ៊ុនប្រសិនបើជាក្រុមហ៊ុនដោយភាគហ៊ុន ។

៧-ថ្ងៃ ខែ ឆ្នាំ ដែលក្រុមហ៊ុននោះចាប់ផ្តើម និងបញ្ចប់ ។

៨-ទ្រង់ទ្រាយក្រុមហ៊ុន ។

៩-ហត្ថលេខាគំរូរបស់សមាជិក ឬតតិយជនដូចមានចែងនៅចំនុចលេខ៥ នៃមាត្រានេះ និងស្នាមត្រាគំរូរបស់ក្រុមហ៊ុន ។

១០-លិខិតបញ្ជាក់អំពីការតំកល់ដើមទុន ចេញដោយធនាគារ ។

១១-សេចក្តីប្រកាសដោយសុទ្ធិចិត្តរបស់អ្នកប្តឹងសុំថា គ្មានជាប់ទោសព្រហ្មទណ្ឌក្នុងកិច្ចការ ពាណិជ្ជកម្ម រដ្ឋប្បវេណី ឬព្រហ្មទណ្ឌ ។

មាត្រា ១៨.-

ត្រូវចុះបញ្ជីពាណិជ្ជកម្មផងដែរនូវ :

- ១-រាល់ការផ្លាស់ប្តូរកែប្រែទាក់ទងនឹងហេតុការណ៍ដែលមាត្រាមុនបានបញ្ញត្តិឱ្យចុះសេចក្តីក្នុង បញ្ជីពាណិជ្ជកម្ម ។
- ២-នាមត្រកូល និងនាមខ្លួន ថ្ងៃ ខែ ឆ្នាំ និងទីកន្លែងកំណើតនៃបណ្តាធិការអភិបាល ឬនាយកដែលបានទទួលការតែងតាំងក្នុងអាយុកាលរបស់ក្រុមហ៊ុន ។
- ៣-ប្រកាសនីយប័ត្រតក្កកម្មដែលត្រូវបានធ្វើអាជីវកម្ម និងសញ្ញាផលិតកម្មដែលក្រុមហ៊ុនប្រើប្រាស់ ។
- ៤-សាលក្រម ឬសាលដីកា ដែលប្រកាសរំលាយ ឬប្រកាសមោឃភាព នៃក្រុមហ៊ុន ។
- ៥-សាលក្រម ឬសាលដីកាដែលប្រកាសធនក័រ្យ ឬការជំរះបញ្ជីតាមផ្លូវតុលាការ របស់ក្រុមហ៊ុន ។

ផ្នែកទី ៤

ក្រុមហ៊ុនបរទេសដែលមានតែសាខា

ឬទីភ្នាក់ងារនៅព្រះរាជាណាចក្រកម្ពុជា

មាត្រា ១៩.-

ត្រូវចុះបញ្ជីពាណិជ្ជកម្មផងដែរ រាល់ក្រុមហ៊ុនពាណិជ្ជកម្មបរទេសដែលមានត្រឹមតែសាខា ឬទីភ្នាក់ងារនៅព្រះរាជាណាចក្រកម្ពុជា ។

ចំពោះការចុះបញ្ជីនេះ ត្រូវបំពេញទម្រង់ការដូចចែងក្នុងមាត្រា ១៧ និង ១៨ នៃច្បាប់នេះ ។

មាត្រា ២០.-

រាល់ការកែប្រែ ឬការផ្លាស់ប្តូរដែលកើតមានឡើងចំពោះសាខា ឬទីភ្នាក់ងារត្រូវកត់ត្រា ចូលក្នុងបញ្ជីពាណិជ្ជកម្ម តាមមាត្រា ១៨ នៃច្បាប់នេះ ។

ផ្នែកទី ៥ បទបញ្ញត្តិរួម

មាត្រា ២១.-

ប្រតិវេទន៍ធ្វើឡើងជាពីរច្បាប់ ត្រូវយកទៅដាក់ដោយអ្នកប្តឹងសុំ ឬដោយអាណិត្តភាព របស់សាមីជននោះ ។ ក្នុង ករណីនេះអាណិត្តភាព ត្រូវមានលិខិតប្រគល់សិទ្ធិអំណាចដែលត្រូវតម្កល់ទុកនៅការិយាល័យក្រឡាបញ្ជីនៃតុលាការ ពាណិជ្ជកម្ម ។

មាត្រា ២២.-

បើប្រតិវេទន៍ត្រូវបានយកទៅដាក់ផ្ទាល់ដោយអ្នកប្តឹងសុំនោះ ក្រឡាបញ្ជីត្រូវពិនិត្យពិច័យ អត្តសញ្ញាណរបស់សាមី ខ្លួនឱ្យបានច្បាស់លាស់ ។ បើសិនប្រតិវេទន៍នេះត្រូវបានយកទៅតម្កល់ទុក ដោយអាណិត្តភាព ក្រឡាបញ្ជីត្រូវតំរូវអោយ មានការបញ្ជាក់អំពីហត្ថលេខារបស់អាណិត្តិទាយក ឬការបញ្ជាក់អំពីស្នាមមេដៃ បើអាណិត្តិទាយកមិនចេះចុះហត្ថលេខា និងតម្រូវអោយបង្ហាញលិខិតបញ្ជាក់ អត្តសញ្ញាណរបស់អ្នកប្តឹងសុំ ។

មាត្រា ២៣.-

និទ្ទេសទាំងឡាយដែលច្បាប់តម្រូវឱ្យធ្វើនោះ ត្រូវសរសេរជាលាយលក្ខណ៍អក្សរនៅលើប្រតិវេទន៍ដែលអាចអាន បានដោយគ្មានបំព្រួញ គ្មានកោសលុប គ្មានជ្រៀតបន្ថែម ។ ការបន្ថែម ពាក្យនៅលើរឹមទំព័រ ត្រូវមានចុះហត្ថលេខាសង្ខេប បញ្ជាក់ ហើយចំនួនពាក្យដែលបន្ថែមនោះព្រមទាំងចំនួន ពាក្យដែលលុបចោល ត្រូវតែរាប់ និងបញ្ជាក់ ។

មាត្រា ២៤.-

ប្រកាសនីយប័ត្រតក្កកម្មដែលត្រូវបានធ្វើអាជីវកម្ម និងសញ្ញាផលិតកដែលបានតំកល់ទុក ត្រូវបញ្ជាក់លេខ ថ្ងៃ ខែ ឆ្នាំ នៃការតំកល់ទុកដែលចេញឱ្យ ដោយស្ថាប័នមានសមត្ថកិច្ច ។

មាត្រា ២៥.-

ក្រឡាបញ្ជីនឹងផ្ទៀងផ្ទាត់មើលក្រោមការទទួលខុសត្រូវផ្ទាល់របស់ខ្លួនអំពីបែបបទ ទាំងឡាយដែលបានបញ្ញត្តិ ។ ក្រឡាបញ្ជីត្រូវចុះនៅលើផ្នែកខាងលើនៃប្រតិវេទន៍រូប :

- ១-ថ្ងៃ ខែ ឆ្នាំ ម៉ោងនៃការតម្កល់ទុក និងទីកន្លែងតុលាការពាណិជ្ជកម្ម ។
- ២-លេខរៀងរបស់ប្រតិវេទន៍តាមលំដាប់លេខជាបន្តបន្ទាប់ ក៏ប៉ុន្តែ ការចុះលេខនេះត្រូវចាប់ផ្តើមឡើងវិញ ចាប់ពីថ្ងៃទី ០១ មករា ជារៀងរាល់ឆ្នាំ ។
- ៣-អត្តលេខសំគាល់ទៅតាមបែបផែននៃសកម្មភាពរបស់ពាណិជករដែលចុះក្នុងបញ្ជីវិភាគី ដែលនឹងមាន

ចែងខាងក្រោយ ។

ចំពោះអ្នកធ្វើប្រតិវេទន៍ណា ដែលមិនបានផ្តល់នូវរាល់ព័ត៌មានបន្ថែមគ្រប់គ្រាន់ដល់ការចុះបញ្ជី និងត្រូវបានអនុញ្ញាតរយៈពេលពិសេសចំនួនដប់ប្រាំថ្ងៃបន្ថែម ។

មាត្រា ២៦.~

ដោយបានឃើញប្រតិវេទន៍ជាលាយលក្ខណ៍អក្សរ និងរាល់ឯកសារតម្កល់ទុក ក្រឡាបញ្ជី និងផ្តល់ជូននូវវិញ្ញាបនប័ត្រចុះបញ្ជីហៅថា "សំរង់" ដែលមានចែងអត្តលេខសំគាល់ចុះក្នុងបញ្ជីពាណិជ្ជកម្ម ។ វិញ្ញាបនប័ត្រនេះ ស្ថិតក្នុងលក្ខណៈជាបណ្តោះអាសន្នថវិកាមួយខែ គិតចាប់ពី កាលបរិច្ឆេទ ដែលបានផ្តល់ជូន ។ ក្នុងថវិកានេះ ក្រឡាបញ្ជីនៃតុលាការពាណិជ្ជកម្ម អាចជំទាស់នឹងការចុះបញ្ជី និងលុបចោលអត្តលេខសំគាល់ដែលមានចុះក្នុងបញ្ជីហើយនោះ ក្នុងករណីដែលរកឃើញថា ជាប្រតិវេទន៍ក្លែងបន្លំ ។

ក្រឡាបញ្ជីដែលផ្តល់នូវវិញ្ញាបនប័ត្រក្លែងបន្លំ ដែលបានធ្វើឡើងដោយដឹងហេតុផលសព្វគ្រប់ត្រូវទទួលទោសតាមច្បាប់ ។

មាត្រា ២៧.~

ប្រតិវេទន៍ទាំងឡាយណា ដែលបានធ្វើក្រោយការចុះអត្តលេខត្រូវស្រង់យកលេខ ប្រតិវេទន៍ដើម និងលេខបញ្ជីវិភាគដែលបានផ្តល់ជូន នៅពេលចុះអត្តលេខនោះ ។

មាត្រា ២៨.~

កាលណាបើពាណិជ្ជករណាម្នាក់ ឈប់ប្រកបពាណិជ្ជកម្មរបស់ខ្លួន ឬទទួលមរណភាព ដោយពុំបានធ្វើអនុប្បទាននូវមូលនិធិពាណិជ្ជកម្មរបស់ខ្លួន ឬកាលណាបើក្រុមហ៊ុនណាមួយត្រូវរំលាយ នោះត្រូវលុបឈ្មោះពាណិជ្ជករនោះ ឬក្រុមហ៊ុននោះចេញពីបញ្ជី ។

បើសិនជាគ្មានការសុំលុបឈ្មោះដោយពាណិជ្ជករឬដោយអ្នកទទួលមរតក ឬដោយអ្នកជំរះបញ្ជី ការលុបឈ្មោះចេញពីបញ្ជីនេះត្រូវធ្វើឡើងដោយ បញ្ញត្តិតាមសេចក្តី សម្រេចរបស់ចៅក្រមទទួលបន្ទុកត្រួតពិនិត្យបញ្ជី ។

មាត្រា ២៩.~

ជនណាក៏ដោយ អាចសុំឱ្យក្រឡាបញ្ជីចេញឱ្យខ្លួននូវវិញ្ញាបនប័ត្រ បញ្ជាក់អំពីចំណារទាំងឡាយដែលមានចុះបញ្ជីពាណិជ្ជកម្ម ។ បើគ្មានចុះបញ្ជីទេ ក្រឡាបញ្ជីត្រូវចេញវិញ្ញាបនប័ត្រថាគ្មានចុះបញ្ជី ។

ការធ្វេសប្រហែស ឬការមិនព្រមចេញវិញ្ញាបនប័ត្រ ក្នុងរយៈពេលមួយសប្តាហ៍ គិតចាប់ពីថ្ងៃស្នើសុំនឹងបណ្តាលឱ្យមានទណ្ឌកម្មតាមវិន័យចំពោះក្រឡាបញ្ជីព្រមទាំងមានការសងជំងឺចិត្តផង ។

សេចក្តីចម្លងដែលក្រឡាបញ្ជីចេញឱ្យនោះ មិនត្រូវចែងនូវសាលក្រមប្រកាសធនក្ស័យ ឬការជំរះបញ្ជីតាមផ្លូវតុលាការទេ បើក្រោយមកមាននីតិសម្បទាឡើងវិញ ។ សេចក្តីចម្លងក៏មិនត្រូវចុះផងដែរនូវសាលក្រម ឬសាលដីកាហាមឃាត់មិនឱ្យធ្វើពាណិជ្ជកម្ម ឬសាលក្រម សាលដីកាតែងតាំង ក្រុមប្រឹក្សាជំនួយ បើមានលើកការហាមឃាត់ចេញរួចហើយ ។

ជំពូកទី ៦

អំពីបញ្ជីពាណិជ្ជកម្ម រូបភាព និងសមាសភាព

មាត្រា ៣០.-

បញ្ជីពាណិជ្ជកម្មដែលតម្កល់ទុកនៅការិយាល័យក្រឡាបញ្ជីនៃតុលាការពាណិជ្ជកម្មមានពីរបែបគឺ :

- ១-បញ្ជីកាល្បវត្តិ
- ២-បញ្ជីវិភាគ

មាត្រា ៣១.-

ប្រតិវេទន៍ត្រូវចុះក្នុងបញ្ជីកាល្បវត្តិតាមលំដាប់នៃការតម្កល់ទុកនៅការិយាល័យក្រឡាបញ្ជី និងតាមលេខដែលចុះ ។
ត្រូវប្រគល់ចុងសន្លឹកនៃប្រតិវេទន៍មួយសន្លឹក ដែលដាច់ចេញពីគល់បញ្ជីហៅថា "សំរង់" ជាសំគាល់នៃការតម្កល់ទុក
ដោយមានចែងនិទ្ទេសដូចតទៅ :

- ១-លេខរៀងនៃប្រតិវេទន៍
- ២-ថ្ងៃ ខែ ឆ្នាំ ម៉ោងនៃការតម្កល់ទុក និងទីកន្លែងនៃតុលាការពាណិជ្ជកម្ម
- ៣-នាមត្រកូល នាមខ្លួន ផ្លាកសញ្ញាក្រុមហ៊ុន និងលំនៅដ្ឋានអ្នកធ្វើប្រតិវេទន៍ ។

ចំណែកបញ្ជីវិភាគវិញមានទ្រង់ទ្រាយជាតារាងដែលត្រូវចុះជាអាទិ៍នូវលេខ ថ្ងៃ ខែ ឆ្នាំ ម៉ោង នៃការតម្កល់ទុក
អត្តលេខ នាមករណ៍ក្រុមហ៊ុន កម្មវត្ថុនៃក្រុមហ៊ុន ដើមទុននៃក្រុមហ៊ុន ។ គ្រឹះស្ថានពាណិជ្ជកម្មនីមួយៗ ដែលជាកម្មវត្ថុនៃ
ការចុះអត្តលេខ សំគាល់ដោយឡែក ត្រូវបានចុះលើសន្លឹកមួយទាំងសងខាងហើយនៅលើសន្លឹកនោះក្រឡាបញ្ជីត្រូវចារ
លេខប្រតិវេទន៍ដើមនៃការសុំចុះបញ្ជីនោះ ។

មាត្រា ៣២.-

បើមានពាក្យសុំឱ្យចុះនិទ្ទេស ដែលបង្កឱ្យលុបចោលនិទ្ទេសដែលមានស្រាប់ ក្រឡាបញ្ជី ត្រូវឆ្លុះបញ្ចាំងនិទ្ទេសនេះ
ដោយទឹកខ្មៅក្រហម ឬលុបខ្លាំងចំណាំតាមកម្មវិធីកុំព្យូទ័រ ដោយមានសរសេរ បង្ហាញនៅលើវិមទ័រនូវសេចក្តីយោងនៃ
និទ្ទេសថ្មី និងលេខដែលក្រោមលេខនេះ ប្រតិវេទន៍ ឬពាក្យសុំចុះនិទ្ទេសនោះត្រូវចុះបញ្ជីដោយពិតប្រាកដ ។

មាត្រា ៣៣.-

បើសិនមានការលុបឈ្មោះចេញពីបញ្ជី ការលុបនេះត្រូវធ្វើឡើងដោយគំនូសក្រហមពីរ ខ្លាំងគ្នា ឬលុបតាមកម្មវិធី
កុំព្យូទ័រ ។

សេចក្តីសំរេចលុបឈ្មោះបញ្ជីចេញពីបញ្ជីរបស់ចៅក្រមទទួលបន្ទុកពិនិត្យបញ្ជី ឬពាក្យសុំឱ្យលុបឈ្មោះនោះ ត្រូវកំ
ណត់សរសេរនៅលើវិមទ័រដោយទឹកខ្មៅក្រហមផងដែរ ។

ក្រឡាបញ្ជីបញ្ជាក់និទ្ទេសនេះដោយចុះហត្ថលេខាសង្ខេប ។

មាត្រា ៣៤.~

កាលបើនិទ្ទេសដែលមាននៅក្នុងប្រតិវេទន៍ត្រូវបានកត់ត្រាបញ្ចូលទៅក្នុងបញ្ជីវិភាគ ក្រឡាបញ្ជីត្រូវប្រគល់ជូនអ្នកដែលយកមកកត់ត្រា នូវប្រតិវេទន៍មួយច្បាប់ ដែលមានចុះហត្ថលេខា ត្រឹមត្រូវសំរាប់ប្រើប្រាស់ជាវិញ្ញាបនប័ត្រចុះឈ្មោះ ។

សន្លឹកប្រតិវេទន៍ទាំងអស់ ដែលរក្សាទុកនៅការិយាល័យក្រឡាបញ្ជីនៃតុលាការពាណិជ្ជកម្ម ត្រូវក្រឡាបញ្ជីចងក្រងតាមលេខរៀងយ៉ាងហោចណាស់មួយដងក្នុងមួយឆ្នាំ ។

មាត្រា ៣៥.~

បញ្ជីកាលប្បវត្តិ និងបញ្ជីវិភាគត្រូវបានប្រធានតុលាការពាណិជ្ជកម្ម ឬចៅក្រមទទួលបន្ទុកត្រួតពិនិត្យ បញ្ជីជាអ្នកបង់លេខ ចុះហត្ថលេខាសង្ខេប និងពិនិត្យបញ្ជាក់នៅ ពេលដាច់ខែម្តងៗ ។ ការពិនិត្យបញ្ជាក់នេះត្រូវមានបោះត្រារបស់តុលាការ និងចុះហត្ថលេខារបស់ចៅក្រមត្រួតពិនិត្យ ។

បើប្រធានតុលាការ ឬចៅក្រមទទួលបន្ទុកពិនិត្យបញ្ជីបញ្ជាក់ថា ប្រតិវេទន៍ណាមួយចូល ក្នុងករណីដែលមានចែងក្នុងមាត្រា ៤០ និង៤១ នៃច្បាប់នេះ ប្រធានតុលាការ ឬចៅក្រមនោះត្រូវ ជូនដំណឹងអំពីរឿងនេះទៅព្រះរាជអាជ្ញាអមតុលាការមានសមត្ថកិច្ច ។

មាត្រា ៣៦.~

ការចុះឈ្មោះ ការលុបឈ្មោះ ឬការចេញវិញ្ញាបនប័ត្រផ្សេងៗ ជាភារៈផ្ទាល់របស់ក្រឡាបញ្ជី ។ វិញ្ញាបនប័ត្រទាំងនេះត្រូវចេញអោយអ្នកសុំសៀវភៅក្បាលបញ្ជីមានលេខ ។ សោហ៊ុយបែបបទសុំចុះឈ្មោះ លុបឈ្មោះ ឬចេញវិញ្ញាបនប័ត្រផ្សេងៗ ត្រូវកំណត់ដោយប្រកាសរបស់ក្រសួងសេដ្ឋកិច្ច និងហិរញ្ញវត្ថុហើយប្រមូលដោយក្រឡាបញ្ជី សំរាប់បង់ចូលថវិការដ្ឋ ។

មាត្រា ៣៧.~

សេចក្តីចម្លងនៃការចុះឈ្មោះក្នុងបញ្ជី និងវិញ្ញាបនប័ត្របញ្ជាក់ពីការគ្មានចុះឈ្មោះចេញដោយក្រឡាបញ្ជី ត្រូវផ្តល់ជូនដោយឥតគិតថ្លៃ តាមពាក្យសុំរបស់អាជ្ញាធរតុលាការ ឬរដ្ឋបាលបាន លុះត្រាតែមានចុះនិទ្ទេសពីកន្លែងអ្នកទទួលលិខិតនោះ ។

មាត្រា ៣៨.~

រាល់ការចុះឈ្មោះ និងលុបឈ្មោះចេញពីបញ្ជីពាណិជ្ជកម្ម ត្រូវបានចុះផ្សាយដោយក្រឡាបញ្ជីក្នុងរាជកិច្ច ។ និទ្ទេសដែលត្រូវចុះផ្សាយមានដូចខាងក្រោមនេះ :

ក-ចំពោះពាណិជ្ជករ

- ១-លេខចុះបញ្ជី
- ២-នាមត្រកូល នាមខ្លួន របស់នាមព្រមទាំងនាមសហព័ទ្ធ
- ៣-សកម្មភាព ទីកន្លែង ថ្ងៃ ខែ ឆ្នាំ ចាប់ផ្តើមសកម្មភាព

៤-ផ្នែកសញ្ញា ។

ខ-ចំពោះក្រុមហ៊ុន

១-លេខចុះបញ្ជី

២-នាមករណី

៣-ចំនួនដើមទុន

៤-ទីស្នាក់ការ

៥-សកម្មភាព និងថ្ងៃ ខែ ឆ្នាំ ចាប់ផ្តើម

៦-ទ្រង់ទ្រាយក្រុមហ៊ុន ។

ផ្នែកទី ៧

ទោសបញ្ញត្តិ

មាត្រា ៣៩.~

រាល់ពាណិជ្ជករ ឬរាល់អ្នកដឹកនាំក្រុមហ៊ុនពាណិជ្ជកម្មទាំងឡាយណា ដែលមិនបានសុំចុះឈ្មោះក្នុងបញ្ជីពាណិជ្ជកម្ម តាមកាលបញ្ញត្តិ នឹងត្រូវប្តឹងទៅតុលាការអំពីបទប្រកបសកម្មភាពពាណិជ្ជកម្ម មិនស្របច្បាប់ ។

មាត្រា ៤០.~

ត្រូវផ្តន្ទាទោសពិន័យជាប្រាក់ចំនួនពីប្រាំម៉ឺនរៀល (៥០.០០០រៀល) ទៅ ប្រាំសែនរៀល(៥០០.០០០រៀល)ចំពោះ

១-រាល់ពាណិជ្ជករ ឬរាល់អ្នកដឹកនាំក្រុមហ៊ុនពាណិជ្ជកម្មទាំងឡាយណាដែលមិនបានចុះ បញ្ជីពាណិជ្ជកម្មតាម កាលបញ្ញត្តិ ។

២-រាល់ពាណិជ្ជករ ឬ រាល់អ្នកដឹកនាំក្រុមហ៊ុនពាណិជ្ជកម្មទាំងឡាយណាដែលបានចុះឈ្មោះក្នុងបញ្ជីពាណិជ្ជ កម្មហើយតែមិនបានចុះនៅលើវិក័យប័ត្រ លិខិតស្នាមកំណត់បញ្ជាទិញ តារាងតម្លៃ និងឯកសារផ្សេងៗផ្សាយ អំពីទីកន្លែងនៃតុលាការដែលខ្លួនបានចុះឈ្មោះ និងលេខដែលខ្លួនបានចុះបញ្ជីពាណិជ្ជកម្ម ។

មាត្រា ៤១.~

ការដែលមិនបានបំពេញកាតព្វកិច្ចសុំចុះឈ្មោះក្នុងបញ្ជីពាណិជ្ជកម្មតាមកាលបញ្ញត្តិអាច បណ្តាលឱ្យពាណិជ្ជករ ឬ អ្នកដឹកនាំក្រុមហ៊ុនមានទោសនិទ្ទនភាពសាមញ្ញ ក្នុងករណីធនក្ស័យ ។

មាត្រា ៤២.~

រាល់ពាណិជ្ជករ ឬរាល់អ្នកដឹកនាំក្រុមហ៊ុនពាណិជ្ជកម្មទាំងឡាយណាដែលបានផ្តល់នូវ ព័ត៌មានមិនពិតដោយគំនិត អាក្រក់ ដើម្បីនឹងសុំចុះលេខ ឬសុំចុះឈ្មោះក្នុងបញ្ជីពាណិជ្ជកម្មត្រូវផ្តន្ទាទោសដាក់គុកពីមួយឆ្នាំ (១ឆ្នាំ) ទៅប្រាំឆ្នាំ (៥ឆ្នាំ) និងត្រូវពិន័យជាប្រាក់ពីមួយលានរៀល (១.០០០.០០០រៀល) ទៅដប់លានរៀល(១០.០០០.០០០រៀល) ។

ក្នុងករណីដែលមានការផ្លាស់ប្តូរកែប្រែព័ត៌មាន ដូចបានកំណត់ក្នុងមាត្រា ១៥-១ ១៨-១ និង២០ រាល់ពាណិជ្ជករ ឬអ្នកដឹកនាំក្រុមហ៊ុនណា ដែលមិនបានបំពេញបែបបទនៅការិយាល័យ ក្រឡាបញ្ជីតុលាការពាណិជ្ជកម្ម ក្នុងរយៈពេល

១៥ថ្ងៃ ក្រោយពីមានការផ្លាស់ប្តូរកែប្រែនេះ ត្រូវពិន័យ ជាប្រាក់ចំនួនពីប្រាំសែនរៀល (៥០០.០០០រៀល) ទៅមួយលាន រៀល (១.០០០.០០០រៀល) ។

មាត្រា ៤៣.~

រាល់ពាណិជ្ជករ ឬរាល់អ្នកដឹកនាំក្រុមហ៊ុនពាណិជ្ជកម្មទាំងឡាយណាដែលប្រើឯកសារ ក្លែងក្លាយដោយចេតនានៅ ក្នុងទំនាក់ទំនងពាណិជ្ជកម្ម ត្រូវផ្តន្ទាទោសដាក់គុកពីមួយឆ្នាំ (១ឆ្នាំ) ទៅប្រាំឆ្នាំ (៥ឆ្នាំ) និងពិន័យជាប្រាក់ពីមួយលាន រៀល (១.០០០.០០០រៀល) ទៅដប់លានរៀល(១០.០០០.០០០រៀល) ។

មាត្រា ៤៤.~

ក្នុងករណីដែលមិនរាងចាល ការផ្តន្ទាទោសដូចមានចែងក្នុងមាត្រា ៤០ ៤២ ៤៣ នឹងត្រូវអនុវត្តកិច្ចការអតិបរមា ហើយបើមានបទល្មើសដែលបានកំណត់ក្នុងមាត្រា ៤២-១មិនរាងចាលនោះ រាល់ពាណិជ្ជករ ឬអ្នកដឹកនាំក្រុមហ៊ុន ត្រូវផ្តន្ទា ទោសជាប់គុកពី ៣ខែ ទៅ ១ឆ្នាំ ។

មាត្រា ៤៥.~

ជនណាដែលបានជំរិត ឬបានទទួលនូវរបស់ ឬប្រាក់ ដោយប្រើអំណាចនៃមុខងាររបស់ខ្លួន ជននោះត្រូវចាត់ទុកថា បានប្រព្រឹត្តបទល្មើស ហើយនឹងត្រូវផ្តន្ទាទោសតាមច្បាប់ជាធរមាន ។

មាត្រា ៤៦.~

ប្រាក់ពិន័យទាំងឡាយដូចមានចែងក្នុងច្បាប់នេះត្រូវបង់ចូលថវិការដ្ឋ ។

**ជំពូកទី ៣
កាតព្វកិច្ចគណនេយ្យ**

មាត្រា ៤៧.~

រាល់ពាណិជ្ជករ ឬរាល់អ្នកដឹកនាំក្រុមហ៊ុនពាណិជ្ជកម្មមានកាតព្វកិច្ចកាន់កាប់គណនេយ្យ មួយទៅតាមវិធានគណនេយ្យ និងតាមប្លង់គណនេយ្យទូទៅនៃ ព្រះរាជាណាចក្រកម្ពុជា ព្រមទាំងការណែនាំផ្សេងៗទៀតដែលទាក់ទងដល់ការ អនុវត្តន៍ ។

រាល់ពាណិជ្ជករ ឬរាល់អ្នកដឹកនាំក្រុមហ៊ុនពាណិជ្ជកម្មទាំងឡាយណាដែលប្រព្រឹត្តល្មើសផ្ទុយនឹងបទបញ្ជាគណនេយ្យ ដូចមានចែងក្នុងវាក្យខ័ណ្ឌខាងលើនេះត្រូវចោទប្រកាន់ និងផ្តន្ទាទោសតាមច្បាប់ជាធរមាន ។

មាត្រា ៤៨.~

គ្រប់ក្រុមហ៊ុនពាណិជ្ជកម្ម ដែលបានចុះឈ្មោះក្នុងបញ្ជីពាណិជ្ជកម្មត្រូវបើកគណនីយ៉ាងហោចមួយនៅធនាគារមួយ ក្នុងព្រះរាជាណាចក្រកម្ពុជា ។

មាត្រា ៤៩.~

រាល់ពាណិជ្ជកិច្ចដែលធ្វើឡើងរវាងអាជីវករ និងអាជីវករ ត្រូវមានវិក័យប័ត្រយ៉ាងហោចណាស់ពីរច្បាប់ ។ ច្បាប់

ដើមមួយសន្លឹកសំរាប់ផ្តល់ជូនអតិថិជន ហើយសន្លឹកផ្សេងទៀតត្រូវរក្សាទុកដោយអ្នកលក់ ។

ចំពោះការលក់ទំនិញ ឬការធ្វើសេវាឱ្យអ្នកប្រើប្រាស់ ពុំចាំបាច់ធ្វើវិក័យប័ត្រ ឬសក្ខីប័ត្រទេ លើកលែងតែអតិថិជន ទាមទារ ។

មាត្រា ៥០.~

ក្នុងវិក័យប័ត្រ ត្រូវមានចុះយ៉ាងហោចណាស់នូវនិទ្ទេស ដែលកំណត់ដោយប្រកាសរបស់ក្រសួងសេដ្ឋកិច្ច និងហិរញ្ញវត្ថុ ។

មាត្រា ៥១.~

រាល់ពាណិជ្ជករត្រូវបិទតម្លៃ និងលក្ខខណ្ឌនៃការលក់ដូរដែលនៅជាធរមាន ។ បែបបទ នៃការបិទផ្សាយ ត្រូវកំណត់ដោយប្រកាសរបស់ក្រសួងពាណិជ្ជកម្ម ។

មាត្រា ៥២.~

រាល់ថ្លៃទាំងឡាយត្រូវតែកំណត់ជាប្រាក់រៀល លើកលែងតែក្នុងករណីដែលមានការអនុញ្ញាតពីក្រសួងពាណិជ្ជកម្ម ។

មាត្រា ៥៣.~

រាល់ការទិញ ឬការលក់រវាងពាណិជ្ជករ និងពាណិជ្ជករ ដែលមានទឹកប្រាក់ស្មើ ឬលើស ដល់លានរៀល (១០.០០០.០០០រៀល) ឬសមមូលជារូបិយប័ណ្ណបរទេសត្រូវតែធ្វើការទូទាត់ដោយ មូលប្បទានប័ត្រ ឬដោយផលប័ត្រពាណិជ្ជកម្ម ។

**ជំពូក ៤
អន្តរបញ្ញត្តិ**

មាត្រា ៥៤.~

ក្នុងរយៈពេលដែលព្រះរាជាណាចក្រកម្ពុជានៅពុំទាន់មានតុលាការពាណិជ្ជកម្ម ការចាត់ចែងការកាន់កាប់បញ្ជីពាណិជ្ជកម្ម និងការគ្រប់គ្រងសមត្ថភាពពាណិជ្ជកម្មដែលមានចែងនៅក្នុងច្បាប់នេះ ត្រូវប្រគល់ជូនក្រសួងពាណិជ្ជកម្ម ។

មាត្រា ៥៥.~

ក្នុងរយៈកាលដែលព្រះរាជាណាចក្រកម្ពុជានៅពុំទាន់មានតុលាការពាណិជ្ជកម្ម តុលាការនីតិសាមញ្ញនៃព្រះរាជាណាចក្រកម្ពុជាមានសមត្ថកិច្ចលើរឿងក្តីពាណិជ្ជកម្មទាំងអស់ ។

មាត្រា ៥៦.~

ក្រសួងនីមួយៗដែលពាក់ព័ន្ធត្រូវជំរុញរាល់ពាណិជ្ជករ ឬរាល់ក្រុមហ៊ុនពាណិជ្ជកម្មឱ្យចាត់ចែងធ្វើពាក្យសុំចុះឈ្មោះក្នុងបញ្ជីពាណិជ្ជកម្ម នៅពេលដែលច្បាប់នេះចូលជាធរមាន ។

មាត្រា ៥៧.~

នៅក្រោយពេលបញ្ចប់សម័យអន្តរកាល ក្រសួងពាណិជ្ជកម្ម និងតុលាការពាណិជ្ជកម្ម ត្រូវសហការគ្នាដើម្បីផ្ទេរ

បញ្ជីពាណិជ្ជកម្មជូនទៅការិយាល័យក្រឡាបញ្ជីនៃតុលាការពាណិជ្ជកម្ម ។

មាត្រា ៥៨.~

រាល់ពាណិជ្ជករ និងរាល់ក្រុមហ៊ុនពាណិជ្ជកម្ម ដែលបានធ្វើសកម្មភាពមុនការប្រកាសឱ្យប្រើច្បាប់នេះ ត្រូវប្តឹងសុំ
ចុះឈ្មោះក្នុងបញ្ជីពាណិជ្ជកម្ម នៅក្រសួងពាណិជ្ជកម្មក្នុងរយៈពេល ៦ខែ ។ បើមានការចាំបាច់ក្រសួងពាណិជ្ជកម្មអាចសំ
រេចបន្តរយៈពេលបាន ៦ខែ ទៀត ។

**ជំពូកទី ៥
អវសានបញ្ញត្តិ**

មាត្រា ៥៩.~

បទព្រហ្មទណ្ឌទាំងឡាយណាដែលផ្ទុយនឹងច្បាប់នេះត្រូវទុកជានិរាករណ៍ ។

មាត្រា ៦០.~

ច្បាប់នេះត្រូវប្រកាសជាការប្រញាប់ ។

ធ្វើនៅរាជធានីភ្នំពេញ. ថ្ងៃទី ២៦ ខែ មិថុនា ឆ្នាំ ១៩៩៥

ព្រះសម្តេចនរោត្តម

នរោត្តម សីហនុ

បានយកសេចក្តីក្រាបបង្គំទូលថ្វាយ

សូមឡាយព្រះហស្តលេខាព្រះមហាក្សត្រ

បានបង្គំទូលថ្វាយ និងជំរាបជូន

សម្តេចនាយករដ្ឋមន្ត្រីទី១ និងទី២

នាយករដ្ឋមន្ត្រីទី ១

នាយករដ្ឋមន្ត្រីទី ២

រដ្ឋមន្ត្រីក្រសួងពាណិជ្ជកម្ម

ព្រះហស្តលេខា

ហត្ថលេខា

ហត្ថលេខា

នរោត្តម ណេបូរិន

ហ៊ុន សែន

ចម ប្រសិទ្ឋ

លេខ : ៣៦ ច.ល

ដើម្បីចម្លងចែក

រាជធានីភ្នំពេញ. ថ្ងៃទី ២៨ ខែ មិថុនា ឆ្នាំ ១៩៩៥

អគ្គលេខាធិការរាជរដ្ឋាភិបាល

អគ្គលេខាធិការរង

ស៊ុន សិរី

